



<http://www.arianafghanistan.com>



۲۰۱۶/۱۲/۰۶

نظر محمد مطمئن

طالبان ولی په قطر کې؟!

د ۲۰۱۶، دسمبر میاشتې لومړۍ نېټه وه، د کابل څخه د رسنیو او ځوانانو شپږ کسيزې ډلې سره د طالبانو د سیاسي دفتر مشرانو ناسته درلودله، داچې د رسنیو کارکوونکي او بیا په ځانګړې ډول د سیاسي بحثونو چلونکي مختلفې پوښتنې کوي، مګر یوه داسې پوښتنه هم وه چې د کابل څخه تللي ډلې کوم یوه ورته اشاره او یا هم یادونه ونه کړه.



د طالبانو د سیاسي دفتر غړي محمد نعیم وردګ د ناستې په وروستیو وختونو کې پرته له دې چې له ده څخه دې همدا پوښتنه شوې وي، ویې ویل یوه خبره چې په ځینو رسنیو او ناستو کې ورڅخه یادونه کېږي هغه هم داده چې ځینې کسان وايي چې امریکا له طالبانو سره مرسته کوي، قطر کې د طالبانو د سیاسي دفتر مخالفت ولي امریکا نه کوي، ولي یې هلته د طالبانو شتون منلی دی، هغه هیواد چې د امریکایي پوځیانو لویه اډه پکې پرته ده، او دېته د ورته تورونو یادونه کېږي.

بناعلي نعیم وردګ وویل چې د جګړې او ډیپلوماسي اصول یو له بله سره بېل دي، جګړه په خپل ځای کې، مګر ډیپلوماسي بیا د اسلامي او نړیوالو قوانینو په رڼاکې، او د بشر په قانون کې خپل ځانګړی ځای لري. همدا د انسانیت اصول دي او اسلام همدا لاره غوره کړي، چې د جګړې څخه جلا د جهتونو د استازو مصونیت یې د هرې ډلې او بشر دنده ګرځولي ده.

د محمد رسول الله صلی الله علیه وسلم په ژوند کې په حجاز کې مسلمې کذاب د پیغمبري دروغجنه دعوې وکړه، او محمد رسول الله ته یې خپل دوه استازي ابن النواحه او ابن اثال ولیرل: رسول صلی الله علیه وسلم ورته وویل چې: تاسې پر ما ګواهي ورکوئ چې زه د الله پیغمبر یم، هغوی وویل چې موږ ګواهي ورکوو چې مسلمې د الله جل جلاله پیغمبر دی. بیا محمد صلی الله علیه وسلم وفرمایل: امنت بالله ورسله، که چیرته سفیران / قاصدان وژل کیدای، ما به تاسې دواړه وژلي واست. سنن ابی داود، مسند امام احمد

(روى الإمام أحمد في مسنده أن "ابن النّوّاحه وابن أثال رسولي مسيلمّة جاءا إلى النبي صلی الله علیه وسلم فقال لهما: أتشهدان أني رسول الله ؟ قالّا: نشهد أن مسيلمّة رسول الله، فقال النبي صلی الله علیه وسلم : أمنت بالله ورسله، لو كنت قاتلا رسولا لقتلتكما. قال عبد الله بن مسعود: فمضت السنة أن الرسل لا تُقتل.")

دا ډول په پورته حدیث شریف کې راغلي چې الرسل لا یقتل، قاصد نه وژل کېږي.

د طالبانو د قطر د سیاسي دفتر یو بل غړي دکتور صالح وايي چې اسلام همدا اصل چې قاصد مصون دي ژوندی وساتې، همدا اصل له اسلام څخه مخکې د جهالت په وختونو کې هم ساتل شوی وو، او تر اوسه پورې ساتل شوی.

د امام احمد مسند کې دا حديث روايت شوی چې نعمان ابن مقرن صحابي چې د فارسيانو پاچا يزگرد ته ورغی، ترڅي او سختې خبرې يې ورته وکړي، او دا پېښه د مسلمة کذاب له پېښې ډېره مخکې وه، د فارس پاچا ورته وويل چې که چيرته رسول يا قاصد وژل کيدای، ما به تاسي وژلي واست.

داچې قطر کې د امريکا اډه ده، دا ډول سعودي عربستان، اردن او ترکيه او ځينو نورو اسلامي هيوادونو کې شتون لري، هلته په امريکايانو محدوديتونه دي، بل داچې امريکايي پوځيان په زور او خپله خوښه نه بلکې د هغو هيوادونو په غوښتنه ورغلي دي.

ترکيه کې مور ولیدل چې د امريکايي پوځيانو اډې شتون لري، مگر بيا هم هلته د رجب طيب اردغان په وړاندي د پوځ کودتاه ناکامه کيږي، او د افغانستان څخه دوه ترکي جنرالان چې په کودتاه کې د لاس لرلو شک پري کيدی، د ناټو پوځيانو په چوکاټ کې راغلي وو، د تېښتې پرمهال د دوبي په هوايي ډگر کې نيول کيږي او ترکيې ته سپارل کيږي (ليکوال).

قطر ته امريکايان خپله نه دي راغلي، قطريانو غوښتي، اډو کې يې پرې محدوديتونه لازم کړي، د حکومت د قانون مخالف کار نه شي کولای، که قطر وغواړي بيرته بې شرلی شي، قطريان په خپل هيواد کې متصرف دي، ددوی له خوشي پرته هلته د قطر بازارونو ته نه شي وتلای، او نه هم د دوی له خوښې پرته د هغوی لوړ پوړي چارواکي په قطر کې د امريکايانو اډې ته ورتلای شي، او نه هم د قطر جنرالان پرته د دفاع وزارت له اجازې د امريکا اډې ته غوښتل کيدای شي.

داچې ولي قطر طالبانو د خپل سياسي کميسون لپاره انتخاب کړ، دوی وايي چې د طالبانو د مشر ملامحمد عمر مجاهد مهم شرطونه په بهر کې د طالبانو د سياسي دفتر لپاره داو و چې:

داسي هيواد چې د افغانستان گاونډی نه وي، ځکه هغوی د گاونډيتوب د ستونزو له کبله د سولې د خبرو په وخت کې هم د خپلو گټو اړوند کار کوي.

داسي يو هيواد چې مسلمان وي، غير مسلم هيواد نه وي. او داسي هيواد چې په تېرو وختونو او اوس وخت کې د افغانستان په اشغال کې ددوی برخه او مرسته نه وي. او ممکن ځيني نور هم داسي څه وي چې د طالبانو د مشر لخوا به قطر هيواد ته ترجيح ورکول شوي وي.

کله چې مور بيرته کابل ته راغلو، له يوه ملگري څخه داپوښتنه هم شوې وه چې کله تاسي هلته له طالبانو سره خبرې کولي، هلته پاکستانيان موجود وو، کنه؟

رښتيا هم د طالبانو اړوند ډول ډول خبرې کيږي، ولي په ټوله کې فکر کيږي چې د طالبانو د قطر سياسي دفتر د ډيپلوماسۍ په برخه کې ډير کار کړی، او ډير پرمختگونه يې کړي، له هيوادونو سره يې اړيکې ټينګې کړي، او د منځنۍ اسيا د هيوادونو، روسيې، ځيني نږدې او ليري هيوادونو هغه انديښنې چې د طالبانو په اړه يې درلودلي، دوی وکولای شوی چې د هغوی انديښنې ليري او يا کمې کړي.

په نړيوالو کانفرانسونو کې يې برخه واخيستله، د نړۍ بېلابېلو هيوادونو ته يې سفرونه وکړل، او د افغانستان څخه دننه يې مختلف سياستوالو ته بلنه ورکړه چې له دوی سره په قطر او يا کوم بل هيواد کې وگوري. همدغو کتنو هغه فاصلي چې ترمنځ وي، کمې کړي، تمه ده چې يوه ورځ فاصلي ختمې او سولې ته ورسېږو.

پای

نظر محمد مطمئن ليکوال او شناند